

## గురి తప్పిన నేరం

నలభై రెండు సంవత్సరాల వయసుగల ప్రేంకుమార్ రెడ్డి ఒక కెమికల్ ఇంజనీర్. విశాఖపట్టణం, హైద్రాబాద్ నగరాలలో కొన్ని కెమికల్ ఇండస్ట్రీస్ లలో పనిచేసి విశేషానుభవం గడించిన అతను ఒక సాధారణ కుటుంబానికి చెందిన వ్యక్తి. చాలా కాలంనుండి స్వంతంగా ఒక పరిశ్రమను స్థాపించాలన్న కోరిక ఉండేది అతనికి. కాని ఆర్థిక పరిస్థితి అనుకూలంగా లేకపోవటంవల్ల పరిశ్రమను నెలకొల్పే శక్తిగాని, ధైర్యంగాని అతనికి లేకపోయింది. అతని తండ్రి హైద్రాబాద్ లో ఒక ప్రైవేట్ స్కూలు టీచర్. ఆ టీచర్ కు ఆయన సతీమణికి తమ కొడుకు, కూతురుకు చక్కని విద్యాభ్యాసం చేయించి వాళ్ళను పెద్దవాళ్ళను చేయాలన్నకోరిక మాత్రమే ఉండేది. కొడుకు ప్రేంకుమార్ రెడ్డి ఇంజనీరింగ్ ప్రథమ శ్రేణిలో పాసైనప్పుడు ఆ తల్లిదండ్రులకు పట్టరాని ఆనందం కలిగింది. కాని ఇంజనీరింగ్ కోర్సును చదివిన వాళ్ళ స్థితిగతులు వాళ్ళకు తర్వాత తెలిసాల్సింది. ఫస్ట్ క్లాస్ లో పాసైన వాళ్ళక్కూడా పోస్ట్ గ్రాడ్యుయేషన్ లో ప్రవేశం దొరకటం కష్టం. పోనీ ఒక మోస్తరు జీతంతో ఉద్యోగమేదైనా వస్తుందా? అదీ రాదని చాలా కొద్దిమందికే తెల్సింది. ఈ సత్యం తెల్సి ఉంటే లక్షలు ఖర్చుపెట్టి ప్రక్క రాష్ట్రమైన కర్ణాటక నుండి ఎవరైనా ఇంజనీరింగ్ డిగ్రీని కొనుక్కుంటారా? కానీ ఇంటర్మీడియేట్ పాసైన అనంతరం విద్యార్థి విద్యార్థినులు ఏం చేయాలి? తల్లిదండ్రులకు మాత్రం తమ పిల్లలకు మంచి విద్యాభ్యాసం ఇప్పించాలని భావన రావటం సహజమే. కొన్ని కులాల విద్యార్థులు ఎం.బి.బి.యస్ లేదా ఇంజనీరింగ్ పట్టానుపొందిన తర్వాత వారి విలువ... ఎలాంటి విలువ... పెళ్ళిళ్ళ మార్కెట్ లో విలువ తారాస్థాయికి చేరుతుందన్న సంగతి తెలిసినదేగదా! ఇలాంటి అబ్బాయిలకు కుటుంబాల

ఆర్థిక స్థితిగతులు బాగా ఉండి, ఎటువంటి బాదరబందీ లేనట్లైతే వారికి భారీ మొత్తంలో కట్టు కానుకల వాగ్దానాలు ఒక క్యూలో వచ్చి నిలబడవచ్చు. ఈ కులాల విద్యార్థులు మూడో సంవత్సరం లేదా నాలుగో సంవత్సరం చదువుతున్నప్పుడే కాంపస్ ఇంటర్వ్యూ లేక కాంపస్ సెలక్షన్ జరగటమనేది గూడా అసాధారణమేమీ కాదు. కానీ పాపం ఈ కులాలకే చెందిన విద్యార్థినులకు, లక్షలు ధారబోసి డిగ్రీలు చేతబట్టుకొన్నా వివాహ విషయం వచ్చేటప్పటికి మాత్రం చెల్లించాల్సిన కట్టాలకు ఏ కొద్ది రిబేటైనా లభించదు. వీళ్ళు ఎంత పెద్ద చదువులు చదివినా వరుని విద్యార్జన, ఉద్యోగము, కుటుంబ స్తోమతలకు తగ్గ మూల్యం చెల్లించక తప్పదు. ఒక డాక్టర్, ఇంజనీర్ అయిన అమ్మాయికి, ఇటువంటి వరుడు కావాలన్నా కట్టు కానుకలు సమర్పించక తప్పదు. ఒక లేడీ డాక్టర్ ఒక కాంపౌండర్ను పెళ్ళాడినా డబ్బు లభించేది ఆ కాంపౌండర్కే. ఒకవేళకొన్ని కులాల్లో కట్టు సాంప్రదాయం తప్పనిసరిగా పాటించవలసి వచ్చినా కనీస న్యాయ సూత్రాలను అనుసరించవద్దా? ఈ పెళ్ళి మార్కెట్లో జరిగే ఒన్ వే ట్రాఫిక్ను ఎవరు, ఎప్పుడు, ఎలా మార్పు చేస్తారు? ఒక అమ్మాయికి ఒక మంచి వరుడు కట్టుం లేకుండా లభించాలంటే ప్రేమలో పడటమనే అడ్డదారి ఒక్కటేనా శరణ్యం? ఈ దారిగూడా ప్రమాద భరితమైందే. పండిందో లేదో అని పనస కాదుకు రంధ్రం పెట్టి చూసినట్లుగా, మంచివాడో కాదో అని తెల్పుకోవటానికి ప్రేమికుడిగుండెల్లోకి తూట్లు పెట్టి చూడటం సాధ్యం కాదు కదా!

మన కథానాయకుడి కష్ట జాతకంలో కాంపస్ ఇంటర్వ్యూ గాని, సెలక్షన్ గాని రాసి పెట్టలేదు. అతనికి మూడు మైన్స్ పాయింట్స్ ఉన్నాయి. ఒకటి: అతని తండ్రి ఒక సాధారణ ఉపాధ్యాయుడు. రెండు: అతని కుటుంబానికి పెద్దగా ఆస్తిపాస్తులు లేవు. మూడు: పదవతరగతి చదువుతున్న చెల్లెలు అతనికి ఉండటం. తొలిసారిగా అతనికి లభించిన ఉద్యోగం విశాఖపట్నంలోని ఒక కంపెనీలో. అతనిని ఇంజనీరింగ్ చేయించటానికి చేసిన అప్పులు తీర్చటంగాడా తండ్రికి ఎంతో కష్టంగా ఉండేది. ఈ ఉద్యోగమే హైద్రాబాద్లో అతనికి వచ్చి ఉంటే ఇంటికోసం, తిండికోసం విశాఖలో పెట్టే ఖర్చు మిగిలి ఉండేది. చివరకు హైద్రాబాద్లోనే ఉద్యోగం లభించిందతనికి. ఇందుకు తోడ్పడింది విశాఖపట్నంలో పనిచేసిన ఆరెండు సంవత్సరాల అనుభవం తప్ప మరేం కాదు. మరో అయిదు సంవత్సరాలు శ్రద్ధగా పనిచేసిన ఫలితంగా అతను మంచి జీతం వచ్చే ఉద్యోగానికి చేరుకోగలిగాడు. దీనితోపాటు అతని తండ్రికి హెడ్మాస్టర్గా ప్రమోషన్ లభించటంవల్ల అప్పుల బరువు కొంచెం తేలికై ఆ ఇంట్లో మళ్ళీ నవ్వులు విన్పించసాగాయి. అయినా ఎం. ఏ. పాస్టై ఇంట్లోనే ఉన్న కూతురు వివాహం ఎట్లా జరిపించాలోనన్న బెంగ ఆ తల్లిదండ్రుల్ని పట్టి పీడించింది. ఆ సమయంలోనే ప్రేం కుమార్కు వివాహ సంబంధాలు ఎన్నో వచ్చినా,

ఈడేరిన వయసులో ఉన్న వివాహం కాని చెల్లెలు ఉనికి చైనాగోడలా ఆటంకంగా పరిణమించింది. చివరకు బాగా ఆర్థిక పుష్టిగల, అంతకన్నా మించిన శరీరపుష్టి గల వసుంధరా రెడ్డి నేలను, ప్రేంకుమార్ ఆత్మవిశ్వాసాన్ని కంపింపజేస్తూ అతని జీవితంలోకి ప్రవేశించింది.

వసుంధర ప్రేంకుమార్ను చేపట్టడానికి కొన్ని కారణాలున్నాయి. ఆమె తండ్రి పెద్ద భూస్వామి అయినా, అతనికి సంతానం ఇద్దరే అయినా వసుంధర వివాహం పెద్ద సమస్యగానే ఉండేది. ఆమె అక్కకు పెండ్లి జరగకపోవటమే ఇందుకు ప్రధానకారణం. ఆ అక్క పెండ్లి జరగకపోవటానికి రెండు కారణాలున్నాయి. ఒకటి బుద్ధిమాంద్యమైతే, రెండోది అయిదవక్లాసుతోనే ముగించిన చదువు. కానీ అక్క బుద్ధిమాంద్యం చెల్లాయి పెండ్లికి అవరోధం అవుతుందన్న విషయం అందరికీ తెల్సిందే కదా! వసుంధర పద్దెనిమిదో ఏట ఆరంభమైన వరునివేట, ఆమెకు ఇరవైమూడు సంవత్సరాల వయసు వచ్చేవరకూ నిరాశాజనకంగా కొనసాగుతూనే వచ్చింది. ఆ పంచవర్ష ప్రణాళికలో కనీసం ఎనిమిది పది పెళ్ళిచూపులు ఆమె ఎదుర్కొని ఉంటుంది. చూట్టానికి ఆమె అంత కురూపి ఏం కాదు! ఛాయ కొంత తక్కువ. లావు కొంచెం ఎక్కువ. సాధారణంగా పెళ్ళిచూపులు జరిగింతర్వాత అబ్బాయి తరపువాళ్ళ ఆలోచన ఈవిధంగా ఉంటుంది. "అమ్మాయి ఇప్పుడే ఇంత లావుగా ఉంటే. రెండు పురుళ్ళ తర్వాత ఇంకెంత ఒళ్ళు చేస్తుందో."

వసుంధరకు ఈ పెళ్ళి చూపుల తతంగాలపట్ల చెప్పరానంత చిరాకువేసింది. ఈ మగవాళ్ళు ఎంత క్రూరులో! నన్ను చూసింతర్వాత తిరస్కరించే ధైర్యం ఎక్కణ్ణుంచి వచ్చింది వీళ్ళకు? కానీ దురదృష్టం; ఒక్క మగవాడేకైనా నాకు నువ్వు నచ్చలేదుపో, అని చెప్పే అవకాశం నాకు రాలేదే? ఆమె ఒక పురుషద్వేషిగా మారుతూ ఉంది. చివరకు తన అక్కనుగూడా శత్రువుగా చూడసాగింది. ఆ ఇంటికే పెద్ద భారంగా మిగిలిపోయిన తన అక్క చనిపోయినా ఎంతో బాగుండేదని ఆమె తలపోయసాగింది. తన వివాహం జరగక పోవటానికి తండ్రి అసమర్థతగూడా ఒక కారణంగా ఆమె భావించింది.

ఈ పరిస్థితుల్లో ప్రేంకుమార్ రెడ్డి పెళ్ళి సంబంధం రావటం, పెళ్ళి చూపులు తంతు ముగియటం భారీ కట్నకానుకలతో దేవతలే నిర్ణయించినట్లుగా ఈ వివాహం శుభప్రదంగా జరిగిపోవటంతో ఈ కథలోని ఒక అధ్యాయం ముగిసింది.

అశోక్ నగర్ లోని ఆ చిన్న గృహంలోకి కుడిపాదంమోపి ప్రవేశించిన నాటినుండి శ్వాస పీల్చుకోవటం గూడా వసుంధరకు ఇబ్బందికరంగా ఉంది. అత్తగారిని గానీ ఆడబడుచునుగానీ చూసినప్పుడు ఈ ఇబ్బంది మరీ అధికం అయ్యేది. ఇహ వాళ్ళ మాటలు

వింటే ఈ ఇబ్బందికి తోడుగా వసుంధరకు తలతిరగటం గూడా మొదలయ్యేది. ఈ రుగ్మతలకు నివారణోపాయంగా ఆమెతండ్రి హబ్బిగూడాలో ఒక మంచి ఇల్లు అద్దెకు తీసుకుని ఆ యువ దంపతులనందులో దింపడం జరిగింది. అన్ని సౌకర్యాలు వున్న ఇల్లు అది. టెలిఫోన్ కూడా వుంది. ఆ యింట్లోకి ప్రవేశించేక వసుంధరకు కాస్త ప్రాణం కుదుటపడింది. భర్త ఇంట్లో - కాదు ఆయన తల్లిదండ్రుల ఇంట్లో టెలిఫోన్ గూడా లేకపోవటంతో, అక్కడగడిపిన ఒక వారమంతా కారాగారంలో ఉన్నట్లు అనిపించింది వసుంధరకు. ఏది ఏమైనా ఆ కష్టకాలం గడిచిపోయినందుకు ఆమెకు ఆనందంగా ఉంది. మూడు పడగ్గదులున్న హబ్బిగూడా ఇంటిని చూసిన ప్రేంకుమార్ కొంత తటపటాయిస్తూనే ఒక వారం వైవాహికానుభవం ప్రసాదించిన వధువుముందు ఒక ప్రతిపాదన చేయటం జరిగింది.

“మన ఇల్లు ఇంత పెద్దగా ఉంది గదా! మా వాళ్ళని గూడా అశోక్ నగర్ నుండి ఈ ఇంటికి తీసికొస్తే బాగుంటుంది కదా! ఇట్లా చేస్తే ఆ ఇంటికి పెట్టే అద్దె మనకు మిగులుతుంది. అంతే కాకుండా నేను బయటకు వెళ్ళేటప్పుడు వాళ్ళు నీకు తోడుగా గూడా ఉంటారు; ఏమంటావ్?”

ఎక్కువ ఆలోచించే అవసరం లేకుండానే తక్కువ సమాధానమిచ్చింది వసుంధర.

“వాళ్ళతోనే కల్పి ఉండాలనుకొంటే మా నాన్న నాకీ ఇల్లు చూసిపెట్టటమెందుకు? నాకెవరితోడూ అవసరం లేదు. నాకు సహకరించటానికి ఒక పనిమనిషి ఉంది. మీ వాళ్ళకు మీరెంత డబ్బు ధారబోసినా నాకేం అభ్యంతరం లేదు. డబ్బుతో జీవితాన్ని అనుభవించటం గూడా తెల్సుకోవాలి. వివాహం తర్వాత ఇంట్లో భార్యభర్తలు మాత్రమే ఉన్నప్పుడు సుఖశాంతులు లభిస్తాయి. డబ్బు విషయంలో మీకెలాంటి ఇబ్బంది రాకుండా నేను చూసుకొంటాను. ఇతరుల ఇష్టానుసారం జీవించటం నావల్లగాదు. ఎప్పుడు కావాలనుకొంటే అప్పుడు ఈ ఇంటికి మీవాళ్ళు వచ్చిపోవచ్చు. మీరూ ఆ ఇంటికి పోయిరావచ్చు. ఈ విషయంలో నాకెటువంటి పట్టింపులు లేవు. ఈ ఇంట్లోకి నా తల్లిదండ్రులైనా వచ్చి ఉండటం నాకీష్టం ఉండదు”

వసుంధర మాటలు చేష్టలతో మొదటిరాత్రి నుండే ప్రేంకుమార్ రెడ్డిలో ఒక రకమైన ఆత్మన్యూనతా భావం కలుగసాగింది. అయినా తన వాళ్ళకు ఇక ముందు దారిద్ర్యబాధ ఉండదనీ, అంతేగాక తన చిరకాల వాంఛితమైన స్వంత పరిశ్రమకు రూపం దిద్దుకోవచ్చనీ భావించి భార్య విధేయుడిగానే ఉండిపోదల్చు కొన్నాడతడు.

కొన్ని మాసాల అనంతరం జీడిమెల్ల అనే పెద్ద పారిశ్రామిక వాడలో ప్రేంకుమార్ రెడ్డి ఒక కెమికల్ ఫ్యాక్టరీని స్థాపించటం జరిగింది. ఈలోపు అతని చెల్లాయి రాధికా రెడ్డి వివాహం గూడా సలక్షణంగా జరిగిపోయింది. ఒక ప్రైవేటు స్కూల్లో ఉపాధ్యాయ వృత్తిలో ఉన్న ఆమెను చేపట్టిన వరుడు ఒక కాలేజీ లెక్చరర్.

మసుంధరా కెమికల్ ఇండస్ట్రీస్ స్థాపించిన ఒక సంవత్సరం లోపల వసుంధరకు ఒక పిల్లవాడు జన్మించాడు.

కాలం మరికొంత ముందుకు పోయింది.

మరొక పిల్లవాడికి గూడా వసుంధర జన్మ నిచ్చింది. వసుంధరకే మళ్ళీ మళ్ళీ పిల్లలు పుట్టారని చెప్పున్నందుకు తండ్రి విషయంలో ఎవరికీ శంక రావాల్సిన అవసరం లేదు. తండ్రిగా ఆ పిల్లలపట్ల ప్రేంకుమార్ రెడ్డికి వల్లమాలిన ప్రేమాభిమానాలుండేవి. కానీ ఆ ఇంట్లో తనకున్న స్థానం గూర్చే అతని బాధ. గృహ యజమానిగా వ్యవహరించే సామర్థ్యం తనకు లేదన్న విషయం అతనికి తెలుసు. ఇంటి అసలు యజమానురాలైన వసుంధర తనను ఏ వానపాములాగానో జమకట్టి చూడటం లేదుగానీ, తన అవసరాల పట్ల ఎటువంటి భక్తిశ్రద్ధలనూ ఆమె చూపెట్టటం లేదన్న బాధ అతనికుంది.

స్వంత పరిశ్రమ స్థాపించాలని ఎన్నో పగటి కలలు కన్న ప్రేంకుమార్ రెడ్డికి దానిని మొదలు పెట్టేంతర్వాతనే అందులోని సాధక బాధకాలు తెలిసిరావటం మొదలైంది. కొన్ని రాత్రులు అతనికి నిద్రే పట్టేదికాదు. మన డబ్బు పెట్టి పరిశ్రమను స్థాపించినా, అందులో భుక్తి కోసం చేరిన ఏ పనివాడైనా మననే బెదిరించటం ప్రారంభిస్తాడు... కృతజ్ఞతలేని మనుషులు... కమర్షియల్ లాక్స్ వాళ్ళు, ఇన్సూరెన్స్ వాళ్ళు, బాయిలర్ ఇన్స్పెక్టర్లు, సెంట్రల్ వైజ్ వాళ్ళు, కార్పొరేషన్ వాళ్ళు, పర్యావరణాన్ని కాలుష్యం చేసే వాళ్ళు. ఎలక్ట్రిసిటీ బోర్డు వాళ్ళు, తూనికలు కొలతలవాళ్ళు, పోలీసువాళ్ళు, యూనియన్ వాళ్ళు ఇత్యాది పలురకాల, భిన్నరంగుల రాక్షసులు తన రక్తాన్ని జుర్రుకోతానికి నిరంతరం తన ఫ్యాక్టరీ చుట్టూ పరిభ్రమించటం చూసిన అతనికి మనశ్శాంతి కరువైపోయింది. ముప్పై అయిదు సంవత్సరాలకే జుట్టు నెరవటం ప్రారంభమైన ప్రేంకుమార్ రెడ్డి తల నలభై సంవత్సరాలు దాటేటప్పటికి ముగ్గు బుట్టలా మారిపోయి ఉంటుంది. అయితే క్రమం తప్పకుండా గాద్రేజ్ రంగు పూయటంవల్ల వెంట్రుకల అసలురంగు బయట ప్రపంచానికి తెలియకుండా పోయింది. ఈ వర్ణలేపన క్రియ అతనికిష్టమైంది కాదు. కానీ భార్య భయంవల్ల ఈ అనవసర కర్మకాండకు వారానికొకసారి అర్థగంట వ్యర్థం చేయటం అతనికి బాధగానూ, రోషంగానూ ఉండేది.

గత రెండుమూడు రోజుల్నుండే ప్రేంకుమార్ రెడ్డి ఒక పిచ్చివాడుగా మారిపోయాడు. భార్య పెడసరితనం మరీ దుర్భరంగా పరిణమించటంవల్ల నెలకు రెండుమూడు సార్లు వాళ్ళమధ్య కీచులాటలు సంభవించేవి. ఈ తగువులాటల ఫలితంగా అప్పుడప్పుడు తన ఇంట్లోనే అతను ఏకాంతంగా ఉండిపోయేవాడు. ఆ ఏకాంత వాసానికీతోడు కొన్నిరోజులు ఉపవాసం గూడా అతడు చేయవలసి వచ్చేది. పిల్లలిద్దరూ పూర్తిగా తల్లి అదుపాజ్ఞల్లో ఉండేవారు. మామూలుగా పిల్లలు తండ్రిపట్ల చూపెట్టవలసిన ప్రేమాభిమానాలు ప్రేంకుమార్ రెడ్డికి వాళ్ళనుండి లభించేవికావు. పెద్దవాడి వయసు ఇప్పుడు పది సంవత్సరాలు. చూపులో, నడతలో పూర్తిగా అతనికి తల్లిపోలికే వచ్చింది. రెండో వాడికి ఏడు సంవత్సరాలు. తల్లి కంటపడకుండా తండ్రివద్దకు వచ్చి ముద్దులందిస్తాడు. తన పిల్లల్ని తననుండే వసుంధర ఎందుకు దూరం చేస్తున్నదో ప్రేంకుమార్ కి అవగాహన మయ్యేది కాదు.

ఆవిధంగా ఇంట్లోనూ, ఫ్యాక్టరీలోనూ ఎన్నో సమస్యలతో, సంశయాలతో మనశ్శాంతిని కోల్పోయి ఉన్న సమయంలో ఒకరోజు... అతను ఫ్యాక్టరీకి పోవటానికి చాలా ఆలస్యమైంది. - కారణం వసుంధరతో జరిగిన ఘర్షణే. ఆమెను చంపేయాలన్నంత కోపం వచ్చింది ఆరోజు తనకి.

తన ఫియట్ కార్లో తార్నాకా జంక్షన్ కు వచ్చాడు. బ్రాఫిక్ సిగ్నల్ దగ్గర వరుసగా వాహనాలు ఆగి ఉన్నాయి. ఎర్రలైటు ఆరి పచ్చలైటు వెలిగినప్పుడు ఏదో విధంగా అవతల పడటానికి అతను ప్రయత్నం చేస్తుండగా-

ఎక్కణ్ణుండో ఒక పల్లెటూరి వృద్ధుడు అకస్మాత్తుగా అతని కారుముందుకు వచ్చి కంగారులో అటూ ఇటూ అడుగు వేయసాగాడు. ప్రేంకుమార్ మరముందుకు పోకుండా తిరిగి ఎర్రలైట్ వెలిగిన తర్వాతనే ఆ వృద్ధుడి కూచిపూడి నృత్యాభినయం ఆగిపోయింది. మళ్ళీ ఎంతసేపు ఆగి ఉండాలో? ఈ ముసలాడు ఒక శనిలాగా ఎందుకు దాపురించాలి? కోపంతో జేవురించిన ప్రేంకుమార్ ముఖం బ్రాఫిక్ లైట్ తో పోటీ బడింది. కారుదిగి, వెరివాడిలా నవ్వుతూ నిలబడి ఉన్న ఆ వృద్ధుడి గూబ గుయిమనిపించాడు ప్రేంకుమార్. ఈ దెబ్బతో నిలబడి ఉన్నచోటనే గిరికీలు కొట్టి క్రిందపడిపోయాడా వృద్ధుడు రెండు నిమిషాలపాటు గిలగిల తన్నుకొంటూ ఆ వృద్ధుని శరీరం నిశ్చలమైంది.

ఒక కాకి పడిపోతే ఇతర కాకులన్నీ వచ్చి ఎల్లా కాకా అంటూ రొద చేస్తాయో అదేవిధంగా మరుక్షణమే అక్కడ గుంపుగా జేరిన జనం చేసిన కలకలం శిలగా నిలబడి ఉన్న ప్రేంకుమార్ ను బధిరునిగా మార్చగా, కర్తవ్యమేమిటో తోచనీయని మూఢత అతణ్ణి

అంధునిగా గూడా చేసింది. ఆ వృద్ధునితో ఎటువంటి సంబంధం లేకపోయినా కొంతమంది బీదస్త్రీలు పెద్దగా ఏడవటం మొదలుపెట్టారు. మరికొందరు ప్రేంకుమార్ రెడ్డిని శాపనార్థాలు పెడుతున్నారు. సమీపంలో ఉన్న ఒక పోలీస్ కానిస్టేబుల్ వచ్చి అక్కడ జేరిన గుంపుకు అదుపులో పెట్టే ప్రయత్నం చేస్తున్నాడు.

అయిదు నిమిషాలలో ఒక పోలీస్ జోప్ అక్కడకు రావటం జరిగింది. మరింక ఆలస్యం చేయకుండా కర్తవ్యదక్షుడైన పోలీసులు ఆ మృతదేహాన్ని హాస్పిటల్ కు పంపించి ప్రేంకుమార్ రెడ్డిని అరెస్టుచేసి స్టేషన్ కు తీసుకుపోయారు. ప్రేంకుమార్ ను స్టేషన్ కు తీసికెళ్ళిన సమయంలో ఎ.సి.పి. అక్కడే ఉన్నాడు. ఎ.సి.పి.కి ప్రేంకుమార్ రెడ్డితో ప్రత్యక్షంగా పరిచయం లేకపోయినా అతని గూర్చి విని ఉన్నాడు. స్టేషన్ ఇన్స్పెక్టర్ కు బాగా పరిచయమున్న వ్యక్తి గనుక జరిగిన సంగతినంతా వివరంగా చెప్పమని ప్రేంకుమార్ రెడ్డిని సానుభూతితో అడగటం జరిగింది. వికలమైన తన మానసిక స్థితిగూర్చి వేదనతో వివరిస్తున్నప్పుడు దుఃఖంతో ప్రేంకుమార్ గొంతు పూడుకుపోయింది. ఎ.సి.పి ఓదారుస్తుండగా జరిగిందంతా యథాతథంగా వివరించాడు ప్రేంకుమార్.

సహృదయుడైన ఎ.సి.పి ఇన్స్పెక్టర్ ను ప్రక్కకు తీసికెళ్ళి ఏదో చర్చించి తిరిగివచ్చి ప్రేంకుమార్ తో... “జరిగిన విషయమంతా మేం రికార్డ్ చేస్తే మీమీద హత్యానేరం మోపవలసి వస్తుంది. కాబట్టి మీకారే అతణ్ణి ఢీకొట్టినట్లుగా వ్రాసి ఇవ్వండి. స్వయంగా మీరే ఫిర్యాదువ్రాసి ఇస్తే కొర్టుగూడా సానుభూతితో పరిశీలిస్తుంది. ఈ త్రినాల్ ఫోర్ (ఎ) కేసులో మీకు జైలు శిక్షపడకుండా మేం ప్రయత్నం చేస్తాం. కానీ ఇప్పుడే నిర్ధారణగా ఏమీ చెప్పలేం. ఉద్దేశ్యపూర్వకంగా ఈ హత్య మీరు చేయలేదని మాకు తెల్పు. అందుకే ఔటాఫ్ దివే మీకు సహాయం చేయాలని మేం చూస్తున్నాం. ఇందువల్ల మా లోపీలు గూడా ఎగిరిపోయే అవకాశముంది. మీ ప్రాణానికే ముప్పు ఏర్పడింది గనుక ఇంతటి సాహసం మేం చేస్తున్నాం. కారుకు ధర్ట్ పార్టీ ఇన్సూరెన్స్ ఉంది కనుక మృతి చెందిన వృద్ధుని బంధువులకు పెద్ద మొత్తంలోనే పరిహారం లభిస్తుంది. అతని బంధువులెవరో ఇహా మేం అన్వేషిస్తాం. వాళ్ళు వచ్చినప్పుడు ఏదో కొంత మీరు ఇవ్వవలసి వస్తుంది” అని ప్రశాంతంగా సలహా ఇచ్చాడు.

ఆలోచనా రహితంగా చేసిన తప్పుకు ప్రేంకుమార్ ఎంతో వ్యధ చెందాడు. జీవితంలో మరెన్నడూ ఇటువంటి అపరాధం చేయగూడదని అతను నిర్ణయించుకొన్నాడు.

జామీనుమీద తక్షణమే వెళ్ళిపోమ్మని చెప్పినా కనీసం రెండు రోజులైనా స్టేషన్లో

ఉండిపోతేనే తను చేసిన ఘోర తప్పిదానికి కొంతైనా పరిహారం లభించినట్లువుతుందని అర్థింపు స్వరంతో అన్నాడు ప్రేంకుమార్. ఆ అర్థింపును మన్నించిన పోలీసులు శనివారం, ఆదివారం అతణ్ణి స్టేషన్లోనే ఉంచి సోమవారం మధ్యాహ్నం న్యాయస్థానం ద్వారా అతన్ని బెయిల్మీద విడుదల చేరారు. ఈ లోపు విషయం తెల్పుకొన్న వసుంధర, ఆమె తండ్రి పోలీసు స్టేషన్కు రావటం జరిగింది. వాళ్ళని ఓదార్చే అవసరమేదీ ప్రేంకుమార్కు కలుగలేదుగానీ, విలపించే అతని తల్లి, తండ్రి, చెల్లాయిలను సముదాయించటం శారీరకంగా, మానసికంగా నీరసించిన అతనికి ఎంతో కష్టసాధ్యమైంది.

తర్వాత జరిగిన వ్యవహారమంతా ప్రేంకుమార్కు పెద్దగా నష్టం కల్గించేది కాదని మనం భావిద్దాం.

నిజానికి, వివాహానంతరం ప్రశాంతంగా గడపగలగింది పోలీస్టేషన్లో ఉన్న ఆ వారాంతపు రెండు రోజులేనన్నది ప్రేంకుమార్కు తెల్సినంతగా మరెవ్వరికి తెల్పు ?

